

चार माह में निकल जाएगी सभी रोड व पुल की निविदा

राज्य ब्यूरो, पटना : चार महीने के भीतर बिहार में पीएम पैकेज के तहत ली जाने वाली सड़क और पुल की सभी योजनाओं की निविदा का काम पूरा कर लिया जाएगा। पथ निर्माण मंत्री नंदकिशोर यादव ने गुरुवार को पीएम पैकेज की योजनाओं की समीक्षा एनएचएआइ के क्षेत्रीय अधिकारी और सड़क परिवहन एवं राजमार्ग मंत्रालय के क्षेत्रीय अधिकारी के साथ की। समीक्षा बैठक के बाद आयोजित संवाददाता सम्मेलन में पथ निर्माण मंत्री ने यह जानकारी दी।

पथ निर्माण मंत्री ने बताया कि प्रधानमंत्री पैकेज के तहत रोड व पुल सेक्टर के 54 पैकेज हैं। इनमें एनएचएआइ को 24 तथा एमओआरटीएच को 30 पैकेज पर काम करना है। पीएम पैकेज के तहत हो रहे काम में गति आयी है। 54 पैकेज में से 19 पर काम चल रहा है। चौबीस पैकेज की निविदा का काम पूरा कर लिया गया है और जल्द ही इन पर भी काम आरंभ हो जाएगा। वहीं 21 पैकेज के लिए अभी निर्माण कंपनी तय नहीं हुई है। अगले वर्ष मार्च तक इस इक्कीस पैकेज की निविदा का काम पूरा हो जाएगा।

पथ निर्माण मंत्री ने बताया कि पिछले दिनों सड़क परिवहन एवं राजमार्ग मंत्रालय



- पथ निर्माण मंत्री ने पीएम पैकेज की योजनाओं की समीक्षा की
- 54 पैकेज में से 21 के लिए अभी निर्माण कंपनियों की तलाश

ने सैद्धांतिक रूप से 52 स्टेट हाईवे को एनएच में अपग्रेड किए जाने को ले सैद्धांतिक सहमति दी थी। पथ निर्माण विभाग ने आंतरिक अध्ययन के बाद इसी सूची को थोड़ा छोटा किया गया। अब इसमें कुल 40-41 सड़कें ली जा रही हैं। वैसे क्षेत्रीय अधिकारियों को यह निर्देश दिया गया है कि वे पुनः इस सूची का अध्ययन कर दस दिनों के अंदर अपनी रिपोर्ट मुख्यालय को सौंप दें। वैसे स्टेट हाईवे जो बेहतर स्थिति में हैं उन्हें एनएच के लिए नहीं दिया जाएगा।